



අධ්‍යාපන ප්‍රකාශන දෙපාර්තමේන්තුව

ව්‍යාපාර හා ගිණුම්කරණ අධ්‍යයනය

10/11 ශ්‍රේණි සඳහා විචියෝ පාඩම් මාලාවට අදාළ ක්‍රියාකාරකම්

11 ශ්‍රේණිය - පරිච්ඡේදය 02 - කළමනාකරණය

කළමනාකරණය හැඳින්වීම

01. පහත සඳහන් සිද්ධිය ඇසුරෙන් අංක i සිට iii දක්වා ප්‍රශ්නවලට පිළිතුරු සපයන්න.

විශ්වවිද්‍යාල අධ්‍යාපනය නිම කිරීමෙන් අනතුරුව ව්‍යාපාර කළමනාකරණය පිළිබඳ වෘත්තීය පාඨමාලාවක් හදාරා අවසන් කළ නාමල් පෙරේරා දිනෙන් දින අලාභ ලබමින් පැවති "සමුද්‍රා ඇපරල්ස්" ඇඟලුම් කර්මාන්තශාලාවේ නව කළමනාකරු ලෙස සේවයට බැඳුණි. ඔහුගේ මනා කළමනාකරණය හේතුවෙන් ඉතා කෙටි කලකින් එම කර්මාන්තශාලාවේ කැපී පෙනෙන වර්ධනයක් ඇති විය.

නාමල් පෙරේරා සමුද්‍රා ඇපරල්ස් කර්මාන්තශාලාවේ සේවයට බැඳීමට පෙර ආයතන කිහිපයකම සේවය කර තිබූ බැවින් ඒ ඇසුරෙන් ලද වෘත්තීය පළපුරුද්ද භාවිතයට ගනිමින් කර්මාන්තශාලාව ලාභ ලබන තත්ත්වයට ගෙන ඒම සඳහා විවිධ ක්‍රියාමාර්ග අනුගමනය කරන ලදී. ඒ මගින් කර්මාන්තශාලාවේ මෙතෙක් පැවති සම්පත් නාස්තිය හා අපතේ යාම් වළක්වා අවම සම්පත් ප්‍රමාණයකින් උපරිම ප්‍රයෝජන ලැබෙන පරිදි සම්පත් භාවිත කිරීමට හැකි වීම නිසා ආයතනයේ අරමුණු අපේක්ෂිත අයුරින් ඉටු කර ගැනීමට හැකි වීම කර්මාන්තශාලාවේ කැපී පෙනෙන වර්ධනයක් ඇති වීමට හේතු විය.

වැඩිකල් යන්නට මත්තෙන් වර්ෂයේ හොඳම ව්‍යවසායකත්ව සම්මානය දිනා ගැනීමට ද මෙම කර්මාන්තශාලාවට අවස්ථාව උදා විය.

- i. නාමල් පෙරේරා සේවයට බැඳීමෙන් පසු "සමුද්‍රා ඇපරල්ස්" ඇඟලුම් කර්මාන්තශාලාවේ කැපී පෙනෙන වර්ධනයක් ඇති වීමට හේතුව කුමක්ද?
- ii. නව කළමනාකරු ලෙස සේවයට බැඳුණු නාමල් පෙරේරා කර්මාන්තශාලාවේ කැපී පෙනෙන වර්ධනයක් ඇති කිරීම සඳහා අනුගමනය කළ ක්‍රියාමාර්ග 2ක් ලියන්න.
- iii. ඔබ ඉගෙන ගත් කළමනාකරණ සංකල්ප අනුව ඉහත (ii) හි ඔබ සඳහන් කළ ක්‍රියාමාර්ග 2 සඳහා කළමනාකරණයේ දී භාවිත කරන පද වෙන වෙනම ලියා දක්වන්න.

02. පහත සඳහන් ප්‍රකාශ සත්‍ය ද අසත්‍ය ද යන්න දක්වන්න.

- (අ). ව්‍යාපාර අරමුණු අපේක්ෂිත අයුරින් ඉටු කර ගැනීම කාර්යක්ෂමතාව ලෙස හැඳින්වේ. ()
- (ආ). කළමනාකරණය කාර්යයන් කිහිපයකින් යුත් අඛණ්ඩ ක්‍රියාවලියකි. ()
- (ඇ). සීමිත මිනිස් වුවමනාවන්ට සාපේක්ෂ ව සම්පත් අසීමිත වේ. ()
- (ඈ). සීමිත සම්පත්වලින් වැඩි නිමවුමක් ලබා ගැනීම සඳහා කළමනාකරණය මග පෙන්වයි. ()

03. කෙටි පිළිතුරු සපයන්න.

1. කළමනාකරණය යනු කුමක්ද?
2. සඵලදායකත්වය යනු කුමක්ද?
3. කාර්යක්ෂමතාව යනු කුමක්ද?

04. නිවැරදි පිළිතුර තෝරන්න.

1. ව්‍යාපාරයකට කාර්යක්ෂමතාව ළඟා කර ගැනීමට හැකි වන්නේ,
 - (1). අරමුණු ඉටු කර ගැනීම මගිනි.
 - (2). තරගකාරීත්වයට මුහුණ දීම මගිනි.
 - (3). ශිල්පීය ක්‍රම අත්හදා බැලීම මගිනි.
 - (4). සම්පත් උපරිම ආකාරයෙන් ප්‍රයෝජනයට ගැනීම මගිනි.
2. ව්‍යාපාරයක අරමුණු අපේක්ෂිත අයුරින් ඉටු කර ගැනීම හඳුන් වන්නේ,
 - (1). කාර්යක්ෂමතාව ලෙස ය.
 - (2). ඵලදායකත්වය ලෙස ය.
 - (3). සඵලදායකත්වය ලෙස ය.
 - (4). කළමනාකාරීත්වය ලෙස ය.
3. පහත ප්‍රකාශ අතරින් කළමනාකරණය හා සම්බන්ධ නිවැරදි ප්‍රකාශය වන්නේ,
 - (1). කළමනාකරණය කාර්යයන් කිහිපයකින් යුත් අඛණ්ඩ ක්‍රියාවලියක් වේ.
 - (2). මිනිස් ශ්‍රමය අසීමිත සම්පතක් වේ.
 - (3). ව්‍යාපාරයක් සතුව අසීමිත සම්පත් ප්‍රමාණයක් පවතී.
 - (4). සම්පත් සීමිත වීම ව්‍යාපාරයක සාර්ථකත්වයට හේතු වේ.
4. ව්‍යාපාරයක කළමනාකරණය හා සම්බන්ධ ප්‍රකාශ කිහිපයක් පහත දැක්වේ.
 - A. අරමුණු ඉටු කර ගැනීමේ ක්‍රම තීරණය කිරීම.
 - B. අරමුණු අපේක්ෂිත අයුරින් ඉටු කර ගැනීම.
 - C. අවම සම්පත්වලින් උපරිම ප්‍රයෝජන ලබා ගැනීම.
 - D. සීමිත සම්පත් වඩාත් හොඳින් භාවිත කිරීමේ ශිල්ප ක්‍රම උපයෝගී කර ගැනීම.

ඉහත ප්‍රකාශ අතරින් කාර්යක්ෂමතාව හා සඵලදායකත්වය පිළිවෙලින් දක්වා ඇති පිළිතුර වන්නේ,

- (1). C හා B ය.
- (2). A හා C ය.
- (3). B හා C ය.
- (4). B හා D ය.

05. ඔබේ පාසලේ පවතින අවම සම්පත්වලින් උපරිම ප්‍රයෝජන ලබා ගැනීම සඳහා පාසල අනුගමනය කර ඇති ක්‍රියාමාර්ග පිළිබඳ සොයා බලන්න.